

## **Əmanətlər üzrə müraciətlərin qəbuluna başlanılır**

Müraciətdən cəmi bir neçə gün sonra üdəmə həyata keçiriləcək...

Xəbər verdiyimiz kimi, ölkə başçısı bu ilin mart ayının 14-də keçmiş SSRİ Əmanət Bankının Azərbaycan Respublikası Bankının Azərbaycan vətəndaşları olan əmanətçilərinə fərdi birdəfəlik ödəmələrin verilməsi haqqında fərman imzalayıb. Fərmana uyğun olaraq, cari ilin iyun ayının 1-dən etibarən əmanətçilərdən müraciətlərin qəbuluna və ödəmələrin verilməsinə başlanılacaq. Birdəfəlik ödəmələrin verilməsi SSRİ Əmanət Bankının Azərbaycan Respublikası Bankının hüquqi varisi sayılan müvəkkil bank «Kapital Bank» Açıq Səhmdar Cəmiyyəti tərəfindən həyata keçiriləcək. İyunun 1-nə artıq bir gün qalır. Maraqlıdır, «Kapital Bank» bu genişmiqyaslı prosesə hazırdırmı? Suallarımıza aydınlıq gətirən bankın mətbuat katibi Yadiqar Cəfərov bildirdi ki, fərmandan irəli gələn vəzifələrin vaxtında və layiqincə yerinə yetirilməsi üçün bank tərəfindən müvafiq hazırlıq işləri görüldü. Fərdi birdəfəlik ödəmələrin verilməsi üçün müraciətlərin qəbuluna 1 iyun 2012-ci il tarixindən başlanılacaq və müraciətlərin qəbulu prosesi 31 dekabr 2012-ci il tarixinə qədər davam etdiriləcək. Araşdırılması uzun zaman tələb etməyən hər bir müraciətin qəbulundan cəmi bir neçə gün sonra üdəmə həyata keçiriləcək. Sənədləri qaydasında olan bütün əmanətçilərə fərdi birdəfəlik ödəmələrin verilməsi 31 dekabr 2012-ci il tarixinədək başa çatdırılacaq.

31 dekabr 2013-cü il tarixinə qədər isə ümumilikdə bütün müraciətlərin araşdırılması və fərdi birdəfəlik ödəmələrin verilməsi prosesi sona çatacaq. Hər bir müraciət araşdırılacaq və vətəndaşlar qanunamüvafiq qaydada fərdi birdəfəlik üdəmə almaq hüquqlarından istifadə edə biləcəklər. Müraciətlərin qəbulu və fərdi birdəfəlik ödəmələrin verilməsi məqsədilə «Kapital Bank» tərəfindən ötən müddət ərzində ümumilikdə 143 məntəqə yaradılıb. Məntəqələrdən 65-i Bakı şəhərində, 78-i respublikamızın digər regionlarında fəaliyyət göstərəcək.

Bundan başqa, itmiş, yaxud yararsız vəziyyətə düşmüş əmanət kitabçaları üzrə müraciətlərin qəbulu məqsədilə Bakıda 3, Naxçıvan, Gəncə və Sumqayıt şəhərlərinin hər birində 1 əlavə məntəqə təşkil edilib. Digər rayon və şəhərlərdə bu qəbildən olan müraciətlər «Kapital Bank»ın yerli filiallarında qəbul olunacaq.

Bu sahədə vətəndaşların müraciətlərinin araşdırılması məsələsinə toxunan Y.Cəfərov bildirdi ki, «Kapital Bank»ın Baş Ofisində açılmış (012) 498-84-52 nömrəli «Qaynar xətt»ə və [emanetler@kapitalbank.az](mailto:emanetler@kapitalbank.az) ünvanına daxil olan sorğuların cavablandırılması mütəmadi qaydada davam etdirilir.

Bankın [www.kapitalbank.az](http://www.kapitalbank.az) saytında sırf fərdi birdəfəlik ödəmələrlə bağlı xüsusi bölmə yaradılıb. Burada vətəndaşlar fərdi birdəfəlik ödəmələrə dair qanunvericilik sənədləri ilə tanış ola və onları maraqlandıran suallara cavab tapa bilirlər: «Bölmədə yerləşdirilmiş kalkulyator vasitəsilə 1 yanvar 1992-ci il tarixinə keçmiş Əmanət Bankında olan əmanət qalıqına əsasən, fərdi birdəfəlik üdəmə məbləğini hesablamaq mümkündür. Bölmədə ərizə formaları da yerləşdirilib ki, formanı çap edərək əvvəlcədən doldurub digər sənədlərlə birgə məntəqəyə hazır şəkildə gətirmək vətəndaşların əlavə vaxt itkisini aradan qaldıracaq. Bölmədə məntəqələrin dislokasiya cədvəli də verilib. Bu cədvəldən istifadə etməklə əmanətçilər əmanət kitabçasındakı kassa nömrəsinə əsasən, fərdi birdəfəlik üdəməni almaqdan ötrü «Kapital Bank»ın hansı məntəqəsinə müraciət etməli olduğunu asanlıqla müəyyənləşdirə bilirlər. Eyni zamanda, kassa nömrəsinə «Kapital Bank»ın saytında yaradılmış «Öz məntəqəni tap» bölməsinə daxil etməklə məntəqənin dəqiq ünvanını interaktiv xəritə üzərində də tapmaq mümkündür», - müsahibimiz bildirdi.

Mətbuat katibi sonda qəzetimiz vasitəsilə vətəndaşlara müraciət edərək vaxtla bağlı narahatlığa heç bir əsas olmadığını vurğuladı: «7 ay ərzində hər kəs öz sənədlərini banka təqdim edə biləcək. Sadəcə olaraq, ilk günlər hamının kütləvi şəkildə müraciət etməsi müəyyən növbələrə səbəb olmasın deyə, vətəndaşlarımızın daha uyğun bir vaxt seçmələri arzu edilən olardı».

AYTƏN